

॥ बिल्वाष्टकम् ॥

त्रिदलं त्रिगुणाकारं त्रिनेत्रं च त्रियायुधम्।

त्रिजन्मपापसंहारं एकबिल्वं शिवार्पणम् ॥ १ ॥

त्रिशारखैः बिल्वपत्रैश्च ह्यच्छिद्रैः कोमलैः शुभैः।

शिवपूजां करिष्यामि ह्येकबिल्वं शिवार्पणम् ॥ २ ॥

अखण्डबिल्वपत्रेण पूजिते नन्दिकेश्वरे।

शुद्ध्यन्ति सर्वपापेभ्यो ह्येकबिल्वं शिवार्पणम् ॥ ३ ॥

शालिग्राम-शिलामेकां विप्राणां जातु चार्पयेत्।

सोमयज्ञ-महापुण्यं एकबिल्वं शिवार्पणम् ॥ ४ ॥

दन्तिकोटि-सहस्राणि वाजपेय-शतानि च।

कोटिकन्या-महादानं एकबिल्वं शिवार्पणम् ॥ ५ ॥

लक्ष्म्यास्तनुत उत्पन्नं महादेवस्य च प्रियम्।

बिल्ववृक्षं प्रयच्छामि ह्येकबिल्वं शिवार्पणम् ॥ ६ ॥

दर्शनं बिल्ववृक्षस्य स्पर्शनं पापनाशनम्।

अघोरपापसंहारं एकबिल्वं शिवार्पणम् ॥ ७ ॥

काशीक्षेत्रनिवासं च कालभैरवदर्शनम्।

प्रयागमाधवं दृष्ट्वा ह्येकबिल्वं शिवार्पणम् ॥ ८ ॥

मूलतो ब्रह्मरूपाय मध्यतो विष्णुरूपिणे।

अग्रतः शिवरूपाय ह्येकबिल्वं शिवार्पणम् ॥ ९ ॥

बिल्वाष्टकमिदं पुण्यं यः पठेत् शिवसन्निधौ।

सर्वपापविनिर्मुक्तः शिवलोकमवाप्नुयात् ॥

॥ इति बिल्वाष्टकं सम्पूर्णम् ॥

This stotra can be accessed in multiple scripts at:

<http://stotrasamhita.net/wiki/Bilvashtakam>.



generated on **August 16, 2026**

Downloaded from <http://stotrasamhita.github.io> | StotraSamhita | [Credits](#)